

# ትዝብት

መጋቢት ቀን 2011 ዓም(28-03-2019)

## የአገርቤት ቆይታዬ

ከአስራአንድ ዓመት በኋላ ወደ ኢትዮጵያ ለመግባት ችግሩ ለሦስት ወር ባደረኩት ቆይታ የየሁትን፣ የሰማሁትን፣ የታዘብኩትን ለሌላው ለማካፈል የዜግነት ግዴታዬ አድርጌ እቆጥረዋለሁ። ከዚህም ቀደም ለብዙ ዓመታት ይህንኑ ከማድረግ አልባዘንኩም። በአገር ቤቱ ቆይታዬ የተለያዩ የፖለቲካ ድርጅቶችን፣ የሲቪክ ማህበራትን፣ የመንግሥት ተቋም የሆነውን የምርጫ ቦርድን ተከታታይ ስብሰባዎች ተሳትፎለሁ፤ ሃሳቦችን አዳምጫለሁ። ብዙ ክንውኖችን ተከታትያለሁ። የምሁራንን የጥናት ትንታኔ አዳምጫለሁ፤ ተያይዞም ከውጭ የገቡ ምሁራኖች ቦታ ለማግኘት ያደርጉ የነበረውን ሽር ጉድ ታዝቤአለሁ። አንዳንዶቹም ተሳክተዋል። እንደ ነጮቹ በዶላር እየተከፈላቸው በመንግሥት አማካሪነት የተሰለፉ እንዳለ የውስጥ አዋቂ ሹክ ብሎኛል።

በትዝብት ዓምድ ስር መጻፍ ካቆምኩኝ እረጅም ጊዜ ሆኖታል። ይህ ማለት ግን ብዕራን ሳላነሳ ዝምታን መርጨፍ ቆይቻለሁ ማለት አይደለም። በተለያዩ ዕርጌዎች በርከት ያሉ ጽሁፎችን ለንባብ አቅርቤአለሁ። በተለይም ከሁለት ዓመት ጀምሮ ለውጥ መጣ እስከተባለበት ጊዜ ድረስ በአገራችን የተከሰተውን የፖለቲካ ምስቅልቅል ሁኔታና አደገኛ አቅጣጫ፣ መጣ የተባለው ለውጥ አነሳስ፣ ይዘት የሚረመደው ተልእኮ ምንና በነማንስ እንደሆነ በዝርዝርና በድፍረት ለማሳዩት ሞክራለሁ። ያቀረብኩትን አስተያየት ጥቂቶቹ የሚጋሩት መሆናቸውን የተረዳሁትን ያህል ብዙሃኑ የለውጡ ተቃዋሚ አድርገው እንደቆጠሩት ከማደርጋቸው ወይይቶችና ክርክሮች ለመረዳት ችያለሁ። አንዳንዶቹም በዶር አብይ ላይ የግል ጥላቻ እንዳለኝ የቆጠሩም አይጠፉም። እውነቱ ግን ካለኝ የፖለቲካ ንቃትና የጎሰኞችን አካሄድ ብሎም የነደክተር አብይ ድርጅት የአሮሞ ሕዝብ ዴሞክራቲክ ድርጅት (OPDO) ከፍተኛ አመራር አባላት በ2017 እ.ኤ.አ በምኖርበት አገር በኔዘርላንድ ውስጥ ለስልጠና መጥተው በነበረበት ጊዜ ከአሰልጣኙ መንግሥት የውጭ ጉዳይ መስሪያ ቤት ባለሥልጣኖች ጋር ባደረኩት ወይይት የአንድ ጎሳ ድርጅት ነጥለው በማምጣት ማሰልጠናቸውን ተቃውሞ ማቅረቢን በወቅቱ ሁኔታውን የገለጽኩላቸው ያውቁታል። ከዚያን ጊዜ ጀምሮ ህወሃት ቦታውን ለአህዴድ እንደሚሰጥና ለውጡ የጎሳ መተካካት እንደሆነ በመረዳት ሌላውም እንዲረዳ የተለያዩ ጽሁፎችን (የዱላ ቅብብሎሽ፣ ተቃዋሚው የሰቀሉት ቆመው ለማውረድ ያዳግታል፣ ከጭፍን ድጋፍ ገንቢ ትችትና ነቀፋ ይሻላል፣ መልከጥፋ በስም ይደግፉ፣ ..... ወዘተ) የሚሉ ጽሁፎችን በተከታታይ በድረገጽና በግለሰብ አድራሻዎች መላኬን ያነበቡ ሁሉ ምስክሮች ናቸው።

ብዙም አልቆዩም የአህዴዱ ዶር አብይ አህመድ የሃይለማርያም ደሳለኝን ቦታ ተረከቡና ሕዝብ ለ27 ዓመት ከመሪዎቹ አንደበት በኩል ሰምቶ የማያውቀውን ኢትዮጵያዊነት ሲያቀነቅኑ ሙሉ ተስፋና እምነቱን ጥሎ፣ ከሰውነት ደረጃ አውጥቶ ከአማልክት ደረጃ አሰለፋቸው። ተራው ሕዝብ ብቻ ሳይሆን ተምረዋል የተባሉትም አብይ ነብዩ፣ የኢትዮጵያ ሙሴ፣ አምላክ የላከው የለውጥ ሃዋርያ... ወዘተ እያሉ ከሚችሉት በላይ ውዳሴ ዳረጓቸው፤ ዶር አብይ ግን የኢሕአዴግ መሪና ተመራጭ፣ የኢሕአዴድ አባልና ፕሬዚደንት፣ ህገመንግሥቱን አክብረው ለማስከበር የተሰየሙና አደራ የተጣለባቸው መሆናቸውን በመደጋገም ተናገሩ።

ዶር አብይ የሚወክሉት ላለፉት 28 ዓመታት በጎሳ ፖለቲካ አገር የሚያምሰውን የኢሕአዴግን ስርዓት ነው። የዚያ ስርዓት ዋና ምሰሶ የሆነው ሕገመንግሥት መመሪያቸው ነው። በዚያው ስርዓት የተቋቋመው ሕግ አውጭው ፓርላማም የሳቸው መሳሪያ ነው። ዶር አብይ የነበረውን የቢሮክራሲና የአስተዳደር መዋቅር እንዳለ የተረከቡ፣ የደህንነቱና ሕግ አስፈጻሚውም አቶ ሃይለማርያም ደሳለኝ ሲገለገሉበት የኖረው እንጂ የተቀዩረ አይደለም። ተቀዩረ ቢባል ስርዓቱ ሳይሆን የስርዓቱ ቁንጮ የሆኑት ግለሰቦች በሰሩት ወንጀል ሳይጠቁ የቦታ መቀያየር ማድረጋቸው፣ አንዳንዶቹ በጡረታ፣ አንዳንዶቹ በሹመትና ሽልማት አንቱ ተብለው ለከፍተኛ ስልጣን መታጨታቸው፣ ብሎም በአማካሪነት ቦታ መሰየማቸው ነው። ሌላው በስፋት የሚታዩው በየመስሪያ ቤቱ የጎሳ መተካካት ወይም ሹም ሽር ነው። ይህ እንደለውጥ ከተቆጠረ ለውጡ ለተሸመውና ለተሻረው እንጂ ለሕዝቡ ያመጣው መሰረታዊ ለውጥ የለም። አሁንም ሕዝቡ በሙስና ይዘረፋል፣ መብቱ የሚፈቅድለትን አያገኝም። ቢያጣም ቢያገኝም በባለስልጣኑ ፍላጎት ላይ ያረፈ እንጂ ሕጉን የተመረከዘ ውሳኔ አይደለም። አሁንም በባሰ ደረጃ በኑሮ ውድነት፣ በሥራ አጥነት፣ በበሽታ፣ በጎሳ ማንነቱ መፈናቀሉ፣ መዘረፉ አልቆመም። ለውጡ ያው

በገሌ ነው። እርግጥ ለጊዜው ለመናገርና ለፖለቲካ ድርጅቶች መሰባሰብ ለቀቅ ያለ ሁኔታ መፍጠሩ አይካድም። እንደዚያ ያለ ሂደት በታሪክ ተደጋግሞ የታዩ ነው። አዲስ መጡ የሕብረተሰቡን ድጋፍ ለማግኘት ከነበረው የተጠላ ቡድን ለዘብተኛና ሕዝባዊ ሆኖ መቅረብ ይኖርበታል፤ ግን ውሎ አያድርም። ከጊዜ በኋላ እየተቆናጠጠ ሲሄድ በከፋ መልኩ ወደ ማንነቱ ይሸጋገራል። ህወሃት ደርግን ጥሎ ሲመጣ መጀመሪያው ላይ ሕዝብን የሚያማልል አቋም ነበረው። ያሁኑም ከዚያ የተለዩ አይሆንም፤ ምክንያቱም ከተለዩ የፖለቲካ ርዕዮተዓለም አልተነሳም እና ነው። ህወሃትም ጎሰኛውን ኢሕአዴግን የመራ ቡድን ነው። ኢሕአዴድም እንዲሁ ኢሕአዴግን በመምራት ላይ ነው። ዶሮን ሲያታልሏት እንዲሉ የኢሕአዴግ ድርጅቶች ስማቸውን በዴሞክራቲክ ፓርቲ ታፕላ(ሰሌዳ)ቀይረው ብቅ ብለዋል። ወደፊትም የኢትዮጵያ ዴሞክራቲክ ፓርቲ ነን ብለው ለምርጫ መቅረባቸው አይቀርም። ውስጠ ህዋሳቸው ግን ያው የጎሳ ፣ የአሮሞ፣ የአማራ፣ የትግሬ፣ የደቡብ ማንነታቸው ነው።

የዶር አብይ መንግሥት ከጎሳ ፖለቲካ አለመራቁና ሊርቅም እንደማይችል ዋናው ማስረጃ በከባቢያቸው ያሉት አማካሪዎቻቸውና በመከናወንም ላይ ያለው የጎሳ ተኮር እርምጃ ነው። በአጠገባቸው የተከለከሉት አማካሪዎች አሁን ላለው የሽብርና የስጋት ኑሮ፣ የመፈናቀልና የአዲስ አበባ ከተማ ሕዝብ መብትን የመካድና የመንጠቅ ዕቅድ ቀደም ሲል በአደባባይ አቋማቸው አድርገው ለዘመናት የቆዩ የአሮሞ ልሂቃን ናቸው። እነዚህ ልሂቃን አሁንም ቢሆን አርባ ዓመት የታገልንለት የአሮሞ ሕዝብ መብት አልተረጋገጠም እያሉ በየሚዲያው ይለፍፋሉ። ያልተረጋገጠው ነገር ኢትዮጵያ በነሱ መዳፍ ሥር ሆና የአዲስ አበባ ብቸኛ ባለቤትነት ነው። ለማረጋገጥም ሕዝቡን ማፈናቀልና የከተማዋን የሕዝብ ስብጥርነት (ዴሞክራሲ) ለመለወጥ በትጋት በመሥራት ላይ ናቸው። ይህንን ሲያደርጉ ከመንግሥት እውቅና ውጭ አይደለም። በየክልሉና በአዲስ አበባ ክፍለከተማ አስተዳደር ውስጥ የበላይነቱን በያዙት የኢሕአዴድ መሪዎችና አባላት ትብብርና ፈቃድ ነው። በአጭሩ መንግሥታዊ ደባ ነው ማለቱ ይቀላል። በሌላ በኩል የኢትዮጵያ ሕዝብ ለዘመናት የታገለበትና ብዙ መስዋዕት የከፈለበት የስርዓት ለውጥ አሁን ባለው አነስተኛ የጥገና ለውጥ (ለውጥ ከተባለ) እንዲቆም የፖለቲካ ጥያቄው ሙሉ ለሙሉ ተመልሷል፤ አሁን በኤኮኖሚው ላይ መረባረብ ነው የሚሉ የኢሕአዴድን በስልጣን ላይ መምጣት እንደለውጥ የሚቆጥሩ የአሮሞና የሌላው ጎሳ ቡድኖችም መኖራቸው ተስተውሏል።

አገራችንን ለመበታተን ጭፍን የጎሰኝነት ፖለቲካ የሚነዛውም ቡድን ዓላማውን ከግቡ ለማድረስ ቆንጮራ እዩሳለ፣ ጠመንጃ እዩወለወለ ይገኛል፤ በዚያ ላይ መንግሥት ነኝ የሚለው አካል ከቃላት ባለፈ እርምጃ ከመውሰድ በመቆጠቡ ለሽብር ተዋንያኑ የልብ ልብ የሰጣቸው ይመስላል። እነዚህ የጥፋት ሃይሎች የዶር አብይን የመለሳለስ አቋም አይወዱትም፤ እንደውም የድክመት ምልክት አድርገው ሳይወስዱት አይቀሩም። እነዚህ ቡድኖች ለሌላው የአገሪቱ ዜጋ ብቻ ሳይሆን ለሌሎችም አሮሞውም ቢሆን ምናልባትም በዶር አብይና የቅርብ ተከታዮቻቸው ላይ አደጋ ከመጣል አይመለሱም። በፖለቲካ ዓለም በአንድ ካምፕ ውስጥ ለዘብተኛና አክራሪ ቡድን መፈጠሩ የተለመደ ነው። የአክራሪውን አቋም በመፍራት ለዘብተኛው ተቀባይነትና ድጋፍ በማግኘት አክራሪውና ለዘብተኛው ለሚፈልጉት የጋራ ዓላማ መድረሻ ስልት ሆኖ እንደሚያገለግል መታሰብ አለበት። በሌላም በኩል ከሚፈልጉት በላይ በመጠየቅ በድርድር የሚፈልጉትን ማግኘት እንደሚቻል የትግል ተመክሮ ያረጋግጣል። በዚህ ዕይታ የተለያዩ የሚመስሉት የአነጻጽ የኢሕአዴድ ቡድኖች የማታ ማታ የሁለቱም የጋራ ዓላማ የሆነውን የአሮሞን የበላይነት ማረጋገጥ ስለሆነ ሌላውን አጃጅለው በድል አድራጊነት ለመውጣት የሚያበቃ ስልት እንደሚከተሉ መታወቅ አለበት።

በተቃዋሚው ጎራ አለን ከሚሉትም መካከል አንዳንዶቹ ካለው ስርዓት ጋር ተለጥፈው፣ አማራጭና ተቃዋሚ ከመሆንና ሕዝቡን ለለውጥ ከማዘጋጀትና ከመምራት ይልቅ የስርዓቱ አጃቢ በመሆን ፤ በተቃዋሚ ስም በጻዳ በር የስልጣን ተቋሚ እንሆናለን በሚል ተስፋ ሽር ጉድ ሲሉ ይታያሉ። እራሳቸውን ብቸኛ ተቃዋሚ አድርገው በመቁጠር በትዕቢት ተወጥረው የጎሳ ፖለቲካን ከመቃወም፣ ከማውገዝና ከመታገል ይልቅ ከጎሰኞች ጋር በመፈራረም አጋርነት ሲፈጥሩ ማይት የተለመደ ትእይንት ሆኗል። ዓላማ ሳይሆን ውድድሩ ቁጥርህን አብዛ ሆኗል። በዚያ አካሄድ የተፈረመ ውልና ስምምነት ግን ውሎ ሳያድር እንደሚፈራረስ በተደጋጋሚ ታይቷል። ከታሪክና ከራስ ስህተት አለመማር ነው። ጎሰኛና አገር ወዳድ ድርጅት ከሚስማማበት ይልቅ የሚለያይበት ነጥብ ይበዛል።

ዶር አብይ የሚመሩት መንግሥት በአገሪቱ ውስጥ የሰፈነውን ግጭትና አለመግባባት ለማሰገድ የእርቅና መግባባት እንዲሁም የድንበርና ወሰን ኮሚሽኖችን ማቋቋማቸውን ይፋ አድርገዋል።

በእርምጃው ላይ ተቃውሞ ባይኖርም በኮሚሽኑ ውስጥ የተካተቱት ግለሰቦች ማንነት ሲመረመር ከጥቅሙ ጉዳቱ ያመዘናል። ምክንያቱም ለሕዝቡ ሰላም መናጋትና ለአገሪቱ አንድነት ስጋት ምክንያት የሆነ የጎሳ ፖለቲካ ሲረጨ፤ የነበሩትና አሁንም በጎሳ ፖለቲካ ውስጥ የተዘፈቁ ሰዎች የተካተቱበት ኮሚሽን በመሆናቸው ነው። ሰላማዊ ሕዝብን ያፈናቀለ፤ ወጣቱን አሸባሪ ብሎ የወነጀለ፤ ያሰረ፤ የገደለ፤ ያሳደደ፤ ኢሕአዴግ የተባለውን ወንጀለኛ ቡድንና ስርዓት የመራና የወከለ እንደ ሃይለማርያም ደሳለኝ ያለ ግለሰብ የሚመራው የሰላም እርቅና መግባባት ኮሚሽን የት ይደርሳል? ለወንጀሉ ተጠያቂ የሆነው ሰብሳቢ ከሆነበት ኮሚሽን ምን ይጠበቃል? የራያና አዘቦን፣ የወልቃይትን መሬት የትግራይ ነው ብለው ሽንጣቸውን ገትረው የሚከራከሩ እንደ ዶር አረጋዊ በርሔ ያሉ የህወሃት መስራቾች ለእውነተኛ የክፍላተሃገር ወሰን ይቆማሉ ተብሎስ እንዴት ይጠበቃል? የሚጠብቅ ካለ የሰዎቹን ማንነትና ያላቸውን አቋም የማያውቅ ብቻ ነው። የጠቡና ቀውሱ መነሻ የጎሳ ፖለቲካ ያመጣው እንጂ ለዘመናት አብሮ በሰላም የኖረው ሕዝብ የፈጠረውና የፈለገው ችግር አይደለም። ችግሩ የሚወገደው በኮሚሽን ሳይሆን ፍጹም ኢትዮጵያዊ በሆነ፣ ከጎሳና ከሃይማኖት የጸዳ የሥርዓት ለውጥ ሲመጣ ብቻ ነው። ሽማግሌና ኮሚሽንም ይቋቋም ቢባል ወገንተኝነት የሌላቸው፣ የችግሩ ፈጣሪዎች ሳይሆኑ ከሕዝቡ የተውጣጡ ያገር ሽማግሌዎች፣ የታሪክ አዋቂዎችና ስለውስጣዊ ያገር አስተዳደርና አወቃቀር የሚያውቁ ምሁራን የጀግራፊ፣ የኤኮኖሚ፣ የሶሻሎጂ ሊቃውንት ሊሆኑ ይገባል እንጂ የጎሳ ድርጅት መሪዎችና አባላት ሊሆኑ አይገባም።

ስለ አዲስ አበባ

የአዲስ አበባ የይገባኛል ጥያቄ የቅርብ ጊዜ ጥያቄ ሳይሆን ከአርባ ዓመት በፊት አነጻ አልሞ የተነሳበት ጉዳይ ነው። እንደ አነጻጻች እምነት ኢትዮጵያ የምትባል አገር ሳትፈጠር አዲስ አበባ (ፊንፊኔ) አሮሚያ የሚል አገር ከተማ ነበረች ባዮች ናቸው። በዚህም አያቆሙም፤ በአዲስ አበባ የሚኖረው አሮሞ ያልሆነው ሕዝብ ለአሮሚያ መንግሥት የሚጠቅመው መኖሪያ ፈቃዱን እያሳደሰ መኖር ሲችል የማይጠቅመው ደግሞ ከአዲስ አበባ ተጠርዞ ወደ መጣበት ይሄዳል የሚል አቋም ነበራቸው። አሁን ለመተግበር የሚሞክሩት ይህንኑ አቋማቸውን ነው። የዚህ አቋም አቀንቃኝ የሆኑትም የአነጻ መስራች ዶር ዲማ ነገም፣ በአሁን ላይ የጠቅላይ ሚኒስትር ዶር አብይ አህመድ የበስክጀርባ (Shadow advisor) አማካሪና የአሮሞ ዴሞክራቲክ ግንባር (አዴግ) ሊቀመንበር ናቸው። ይህንን አቋማቸውን ከ28 ዓመት በፊት ወያኔና ግብረአበሮቹ ስልጣኑን ከመያዛቸው በፊት ከስድስት ወር ቀደም ሲል በጀርመን አገር ኢሕአፓ፣ አነጻ፣ ህወሃት፣ የደርግ አምባሳደር በተካፈሉበት፣ እንደኔ ያሉ ኢትዮጵያንም ለመታዘብ የተገኘንበት ስብሰባ ላይ በግልጽ የተናገሩትና አንድ ጀርመናዊ ምናልባት ተሳክቶላችሁ ስልጣን ብትይዙና አሮሚያ የተባለ አገር ብትመሰርቱ፣ ብዙ ሕዝብ የሚኖርባትን የአዲስ አበባን ከተማ ብትቆጣጠሩ ከያቅጫጫው የመጣውን አሮሞ ያልሆነውን ሕዝብ ምን ታደርጉታላችሁ? ብሎ ላቀረበላቸው ጥያቄ የሰጡት መልስ ነው። ይህንን አባባላቸውን ግን ከስድስት ወራት በኋላ የኢሕአዴግ የማስታወቂያ ሚኒስትር ሆነው አገር አገር ሲዘሩ በሆላንድ በተደረገ ስብሰባ ላይ ሲጠየቁ ሽምጥጥ አድርገው ክደዋል። አሁንም ድረስ ይቅርታ ያልጠየቁበትና ያልተጠየቁበት ስህተት ነው። አሁን የሚካሄደውን ዘመቻ ከወትሮው አቋማቸው ጋር ሳገናዝበው ጭራሽ ተግባራዊ ለማድረግ የሚመኙ መሆናቸውን አልጠራጠርም። በቦታው ላይ እንደነበሩት እንደ ሌሎቹ በጀርመን የሰማሁትን ሲክዱ እያዩሁ በሰውዬው ላይ እምነት የለኝም።

በእኔ አቋም አዲስ አበባ የሁሉም ኢትዮጵያዊ ንብረት፣ የታሪክና የባህል ፣ የኢትዮጵያ ክፍላተ ሃገር መዲና ፣ የሸዋ ክፍለሃገር ዋና ከተማ ከመሆኗም በላይ ለአፍሪካና ለዓለም አቀፍ ተቋማት ማእከል ነች። አዲስ አበባ አሁን ከደረሰችበት ደረጃ ላይ ለማድረስ ሁሉም ኢትዮጵያዊ ላቡን፣ ገንዘቡን እውቀቱን ከዚያም በላይ ህይወቱን ገብሮላታል። አዲስ አበባ ማንም ነጠላ ጎሳ የኔ ብቻ ናት ብሎ ጥያቄ ሊያነሳባት የሚችል የመንደር ይዞታ አይደለችም። አዲስ አበባ ለኢትዮጵያ እምብርት፣ የፖለቲካ፣ የኤኮኖሚ፣ የሁሉም መንግሥታዊና ሕዝባዊ ተቋማት ማእከል ነች። አዲስ አበባን ማስከበር ኢትዮጵያን ማስከበር ነው። የ6 ሚሊዮን ኑቀሪዎች ድምጽና መብት በጥቂቶች ኑቀሪዎች ፍላጎት መዳፍ ሥር መውደቅ የለበትም። በጋራ ለመጠቀም መተባበሩ እንጂ በግለኝነት መጭከር የያዙትን ያሳጣል። ጉዳት እንጂ ጥቅም የለውም። ስለሆነም የአዲስ አበባን ጉዳይ ለአዲስ አበባ ነቀሪዎች መተው ትልቅ ብልህነት ነው። ነባር ነቀሪውን እያፈናቀሉ ከሌላ ቦታ አሮሞውን እያመጡ በማስፈር የሚቃለል ጉዳይ አይደለም።

በአዲስ አበባ ውስጥ የመኖር መብት የሁሉም ኢትዮጵያዊ መብት ነው። ሌላው ቀርቶ ሕግና ደንቡን ያሟላና ያከበረ የውጭ አገር ዜጋም ቢሆን የመኖር መብቱ ሊከበርለት ይገባል። ከወራት በፊት ከአጋዴ በጎሰኞች የተፈናቀሉት የተለያዩ ጎሳ ተወላጅ የሆኑ ኢትዮጵያውያን መሆናቸው ሲታወቅ የአንድ ጎሳ ተወላጆችን ማለትም የአሮሞውን ብቻ እይመረጡ በአዲስ አበባ ከተማ ማስፈር ለታለመው ከይሲ ዓላማ እንደሆነ ይታወቃል። ተፈናቃዮችን ሳይሆን አፈናቃዮችንና በዚህ ሰብብ ያለሙትን ዓላማ ለማስፈጸም የተሰማሩትን ማውገዝና መቃወም ተገቢ ነው። እውነት ለተፈናቃዮቹ ቢታሰብ ኖሮ በኖሩበት ቦታ ተመልሰው እንዲቋቋሙ የሕግ ጥበቃና ድጋፍ ቢደረግላቸው የተሻለ ነበር። በሶስቱ ወራት ቆይታዬ ምንም እንኳን ከአዲስ አበባና አካባቢዋ እርቄ ባልሄድም ከየክፍላተሃገሩ ከመጡት ሰዎች ጋር ባደረጋቸው ውይይቶች፣ በአዲስ አበባ ውስጥ በታዘብኳቸው ሁኔታዎችና በዜና ማሰራጨዎች በኩል ያለውን ሁኔታ ከሞላ ጎደል ለመገንዘብ ችያለሁ ብዬ አምናለሁ።

የአዲስ አበባ ሕዝብ ብዛት ከሚገመተው በላይ ነው። በገጠሩ የሥራ ዕድል ባለመፈጠሩና ችግር በመስፈኑ ሁሉም ለተሻለ ኑሮ ወደ ከተማዎች መፍለሱ አይቀሬ ነው። ለትዝብት መገናኛ ከሚባለው ቦታ ላይ የሚርመሰመሰውን የሕዝብ ብዛት ሲያዩት ለዚያ ሕዝብ የሚያስፈልገውን የቤት፣ የምግብ፣ የልብስ፣ የጤና፣ የትምህርት፣ የሥራ... ወዘተ ፍላጎት ለማሟላት እንኳን በጎሳ ጭቅጭቅ ላይ ሆኖ በአገራዊ ፍቅርና ህብረት በቀላሉ የሚመለስ ጥያቄ እንዳልሆነና ብዙ ሥራ መሰራት እንዳለበት ለማስተዋል ከባድ አይሆንም።

የአዲስ አበባ ከተማ ተለጥጧል። ዱሮ የማላውቃቸው የቦታ ስሞች አሁን እንደ አሸን የፈሉ መኖሪያ መንደሮች፣ የከተማው አካል ሆነዋል። ሁሉም ግን ቀድሞ በማይታወቁበት የአሮሞ ስያሜዎች የሚጠሩ መንደሮች ናቸው። በዛፍና በጫካ ተሸፍኖ የነበረው ኮረብታ ሳይቀር የሆቴልና መኖሪያ ሕንጻዎች ተከምረውበታል። የመኪናው ና የትራፊኩ ትርምስምስ በሥራ መግቢያና መውጫ ሰዓት ላይ በ10 ኪሎሜትር ስፋት (ራዲዮስ) አምስቱን ኪሎሜትር ለመጓዝ ካለማጋነን ከአንድ ሰዓት ተኩል በላይ ይፈጃል። ታክሲና አውቶብስ በብዛት ቢኖርም የሕዝቡን ፍላጎት ሊያሟላ አልቻለም። ከተሸከርካሪው የሚወጣው ጭስ ለከተማዋ የአየር ብክለት ዋናው ምክንያት ነው። አዲስ አበባ በውጭ አገር ካላዩሁት ዘመናዊና ውድ መኪና ችርኬው ተጣም በሩ በገመድ እስከታሰረ አሮጌ ታክሲና የቤት መኪና የሚሸከረከሩባት ከተማ ነች። ሁለቱም መኪና ተብለው ይሸከረከራሉ። ብዙሃኑ የከተማው ኑዋሪ ታክሲ፣ አውቶብስና የባቡር ቦታ ለመያዝ ይራኩታል። በተለይም አውቶብስና ባቡር ክፍያው ዝቅተኛ ስለሆነ የተሳፋሪ ገደብና ልክ የለውም። አዲስ አበባ ለጥቂቶች ገነት ለብዙሃኑ ሲከል፣ የዋይታና የአስረሽ ምችው ከተማ!

የብዙዎቹ ሕንጻዎቹ አሰራር ጥራት ዕድሜ ተሻጋሪ መሆናቸው አጠራጣሪ ቢሆንም ፎቅ አለኝ የማለቱ ውድድር ሌላውን የኤኮኖሚ እንቅስቃሴ አዳክሞታል። በገጠር የቅባት እህል አምራቹ ገበሬ ሳይቀር ያጠራቀመውን ትርፍ በአካባቢው የሥራ መስክ ላይ ሳይሆን የሚያውለው በአዲስ አበባ የሕንጻ ስራ ላይ ነው። ያም አከራይቶ ብዙ ገንዘብ ከማግበስበሱ ፍላጎት የተነሳ ነው። በአዲስ አበባ የቦታውና የቤቱ ኪራይ ውድነት አይጣል ነው። በሕዝቡ ገቢ ጋር ሲነጻጸር የሰማይና የመሬት ያህል ነው። ለደሳሳ ጎጆ የሚጠቀሙ ኪራይ በሽዎች የሚቆጠር ነው። ገንዘቡ ከዬት እንደሚመጣ ባይታወቅም ግን ፎቅ ይገነባል። በአንድ ሕንጻ ስር ከሁለት ያላነሱ የባንክ ቅርንጫፎች ተከፍተው ሲታዩ የገንዘቡ ሽከርካሪት (circulation) ከመብዛቱ የተነሳ ሊመስል ይችል ይሆናል ግን ለህንጻው ግንባታ ላበደሩት ገንዘብ በኪራይ ስም የሚታሰብ ክፍያ እንደሆነ ይነገራል። ሚሊዮን ብር የትንሽ የንግድ ማንቀሳቀሻ ወረት ወይም በካዛንቸስ አካባቢ የ15 ካሬሜትር ባዶ ቦታ ተመን ሆኗል። የዕቃ ዋጋም በየእለቱ ይጨምራል። ሽማግሌ ግን ያሉትን አጉርምርም ከመግዛት በቀር ምርጫ የለውም። በሌላው አገር በቅርብ ሱዳን ስኳር ጠፋ ወይም ዋጋ ጨመረ ብሎ ሕዝብ ተነስቶ መንግሥት ሲያናጋ የእኛ ሕዝብ ግን ብሶቱን ለፈጣሪው እየነገረ አንገቱን ደፍቶ፣ የባሰ አታምጣ ብሎ ይቀበላል። የፖለቲካ መሪዎች ነን የሚሉት ግለሰቦችም ሆኑ ድርጅቶች ይህንን የሕዝብ ብሶት ማሰገድ ቀርቶ ደፍረው ለተቃውሞ ሰላማዊ ሰልፍ አልውጡም። በጣም የሚያሳዝነው ለሰብሰባ ሲጠሩ የቀን አበል መጠየቃቸው ነው። መንግስትም ስብሰባ ሲጠራ መርከሳቸውን ስለሚያውቅ ከሁለት ኩባያ ሻይ የማያልፍ መቶ ብር ይጥልላቸዋል። የፖለቲካ ድርጅት ለቆመለት የሕዝብ መብትና ዓላማ ህይወቱን ለመዳረግ የቆረጠ እንጂ ኪሱን ለብር የሚከፍት መሆን አልነበረበትም። ግን በአገራችን የተከላከሉት ከመቶ በላይ የሆኑ የክልልና የጎሳ ፖለቲካ ድርጅቶች ይህንን በመሰለ ተግባር ላይ መዋላቸው ነገ ሥልጣን ላይ ቢወጡ ለሚዘርፉበት ሙስና አሠራር ቅድመ

ስልጠና ሳይሆንም አይቀርም። በዚህ ጉዳይ ላይ ከአንዳንድ የፖለቲካ ድርጅት አባሎች ጋር ስነጋገር ሕዝብ ተፈናቅሎ ለችግር በተጋለጠበት ሰዓት የሚሰጣቸውን የቀን አበል ለተፈናቀለው ሕዝብ ይሁን ቢሉ የተሻለና ለእነሱም ኩራት እንደነበር ገልጫላቸው አንዳንዶቹም ከመጀመሪያው አምቢ አንወስድም ብለው ማለታቸውን ገልጸውልኛል።

የአዲስ አበባ አዩሪ ዱሮ ከማውቀው ፍጹም የተለዩ ሆኗል። ሙቀቱ የበረሃ ስሜት ይዟል። ለዚህ ምክንያቱ የዓለም አቀፍ ለውጥ መሆኑ ቢታወቅም ከላይ የተገለጸው የተሽከርካሪ ብዛት ከሚያደርሰው በተጨማሪ፣ ለመኖሪያ ቤትና ለንግድ ፎቅ መስሪያ የጫካ መመንጠርና በሕዝቡ በኩል የሚከናወነው የንጽህና ጉድለትና የከባቢ ውድመት ከፍተኛውን ድርሻ ይይዛል። አሁንም በጎዳና መሸናትና መጸዳዳት አልቀረም። ይህንን ለመቀልበስ ከሚደረጉት ሙከራዎች፣ ከደረሰቅ ቁሻሻ ሃይል የማመንጨቱ ፣ የጽዳት ስራተኞች ተሰማርተው የመንገድና የሰፈር ቁሻሻ ማንሳትና ማጽዳት የሚታዩ ሙከራዎች ናቸው። በይበልጥ ግን ህብረተሰቡ ስለንጽሕና ይበልጥ ግንዛቤ እንዲኖረው ያሳለለ ቅስቀሳና ትምህርት ያስፈልገዋል። የቁሻሻ ማጠራቀሚያ እያለ ከማጠራቀሚያው ጎን ቁሻሻ መጣሉ የተለመደ ሆኗል። አብዛኛው በሽታ ከጽዳት ጉድለት መሆኑ እየታወቀ ትኩረት የሚሰጠው በጣም ጥቂቱ ነው። ከተማዋ ከዳር እስከዳር በተመሳሳይ ሸቀጥ በተጠቀጠቁ መደብሮች ተጨናንቃለች። ከአረብ አገር፣ ከቻይናና ከህንድ በውጭ ከረንሲ በተገዙ ቁሳቁስ የሚካሄደው የገበያ ልውውጥ የህብረተሰቡን ፍላጎት በውጭ ምርት ላይ እንዲያተኩርና ጥገኛ እንዲሆን አድርጎታል። በአገር ውስጥ የሚመረተው በአቅርቦትም ሆነ በጥራቱ ብሎም በዋጋ ደረጃ ሊፎካከር ባለመቻሉ የፈላጊው ቁጥር አነስተኛ ነው። በዚህ ሂደት የአገር ኤኮኖሚ ለማሳደግ የሚኖረው ፈተና ቀላል አይደለም። ሕዝብ ለአገሩ ምርት ክብርና ቅድሚያ እንዲሰጥ የሚያደርግ መንግሥታዊና ማህበረሰባዊ ዘመቻ መካሄድ ይኖርበታል። ይህ የአገር ወዳድነት የመጀመሪያው ተልእኮ ነው።

ብዙ ፕሮጀክቶች ተዘርግተው ይታያሉ። አንዳንዶቹ ያልተሟሉና ያላለቁ፣ ገንዘቡ የተዘረፈባቸው ናቸው፤ ከተሰራው ሥራ ጥራትና ዘላቂነት ጋር የወጣው ወጪ ሲታይ እርይ ያሰኛል። የኮንዶሚኒየም (የጋርዮሽ ቤት) አሰራር ላይ አይነት። ምንም እንኳን ጽንሰ ሃሳቡ ቀናና ተገቢ ቢመስልም የወጣበት ገንዘብና የቤቱ አሰራር ሲታይ ታዛቢ ያለው አገር አይመስልም። አንዳንዱ ቤት አስር ዓመት ሳይሞላው ብሎኬቱ እየረገፈ ነው። የውሃና የመብራት ችግር በዚያ ላይ ሲጨመርበት ኮንዶሚኒየም ለምኔ ያሰኛል። የብዙ ወጣት ላብና ያገር ሃብት የፈሰሰበት የኮብልስቶን የመንገድ ፕሮጀክትም በአልተደቀደቀ አፈር ላይ የተቀመጠ በመሆኑ እንዲሁ በዝናብ ጠብታ እየወላለቀ የሰፈሩ መንገድ ወደ ነበረበት አሮንቃ በመመለስ ላይ ነው። በእኔ በኩል ያደነኩት ቢኖር ሙሉ በሙሉ የሕዝቡን ፍላጎት ያሟላ ባይሆንም በቅርብ የጊዜ ገደብ ተጠናቆ አገልግሎት የሰጠው የባቡር መስመሩ ነው። ይህም ሊሆን የቻለው በቻይናዎች ስለተሰራ ነው የሚል ተችት ሰምቻለሁ። ትላልቅ የባንክ ሕንጻዎችም በቻይናዎች በመገንባት ላይ ናቸው። ብዙ መሃንዲስና ባለሙያ ባለበት አገር የሌላ አገር ባለሙያዎች ጥገኛ መሆን ለአገር ወዳዳ የሚያቃጥል ስሜት ያሳድራል። ሥራው ሲሰጠው እምነትን ማጉደል፣ አገርን መዘረፍ ከተወላጁ በኩል ሲሆን ይበልጥ ያማል። ለዚህ አንዱ ምሳሌ የህዳሴ ግድቡ ነው። ከ7 ዓመት በፊት በ80 ቢሊዮን የኢትዮጵያ (5.5 ዶላር) ብር ይጠናቀቃል የተባለው ግድብ ገና ሳይጠናቀቅ 60% ብቻ ላይ 97.8 ቢሊዮን የኢትዮ .ብር መፍጀቱ ይነገራል። መቼ እንደሚያልቅና ስንትስ ወጭ እንደሚጠይቅ የተገለጸ ነገር የለም፤ አሁንም ሕዝብ እንዲያዋጣ ጥሪና ቅስቀሳ ይደረጋል። የግንባታው ሥራ ለውጭ ኩባንያዎች እንደተሰጠ ሹክሹክታ ይሰማል። ከዚያም በላይ ሱዳን፣ ግብጽና ሌላ አገር በሽርክና (ባለቤትነት ድርሻ) እንዳላቸው ይወራል። በግንባታው ዙሪያ የተካሄደው የሙስናና ዘረፋ ወንጀል ሁሉንም ባለሥልጣን ስለሚነካካ ውሾን ያነሳ ውሾ ይሁን ተብሎ የተተወ ይመስላል።

በአንድ መስሪያ ቤት ያዩሁትን ልጩምርና ወደሌላው ነጥብ ልሻገር የግንባታ ፈቃድና ጥራት የሚቆጣጠር የክፍለ ከተማ መስሪያ ቤት ነው። አዲስ ባለስምንት ፎቅ ትልቅ ሕንጻ አሰርቷል። ሥራም ጀምሮ ብዙ ባለጉዳይና ሠራተኛ ይርመሰመሳል። በዩጠረጴዛው ላይ የተቀመጠው የባለሥልጣኑ ስም ሰሌዳ ወደ አንድ ጎሳ ያደላ ይመስላል ፤ መጨረሻው ፊደል ሳ የሆነው ስም ይበዛል። ። ወደ ሕንጻው ልመለስና ከሊፍቱ ጎን የደረጃ መወጣጫም አለው። ከደረጃው ዳር ላይ ለደህንነት ቡብረት የተሰራ ገረገራ (ድጋፍ) አለው። ያ ገረገራ በብዙ ወጭ ተገዝቶ የተገጠመ የሚያብረቀቅ አሉሚኒየም ነው። ተገጥሞ ካለቀ በኋላ ወር ሳይሞላው ያ ብዙ ብር የወጣበት አሉሚኒየም ጥንካሬ የለውም ተባለና በብረት መጋዝ እየተቆረጠ በሌላ ብዙ ወጭ በሚጠይቅ የብረት

ገረገራ እንዲተካ ተወሰነ። ታሪኩን ጠይቄ ስለተረዳሁ በሁኔታው እያዘንኩ የተቆረጠውንና ሊተካ የቀረበውን በከፊል እያዩሁ የሄድኩበት ጉዳይ ሳይፈጸምልኝ መስሪያ ቤቱን ጥቁ ወጣሁ። ይህ እንግዲህ እኔ በአካል ያዩሁት አንዷ የግዴታሽነትና የሙስና ምልክት ነች። የጥራት ተቆጣጣሪ ነኝ ብሎ ሕዝብን የሚያስጨንቀው መስሪያ ቤት እራሱ ባሰራውና በሚቆጣጠረው የጥራት ጉድለት ያገር ሃብት ሲያባክን ማን ይጠይቀው ይሆን? ያባትህ ቤት ሲዘረፍ አብረህ ዝረፍ ይሏል ይህ ነው። ባለቤት የሌለው አገር! በመኖሪያና በንግድ ቤቶች ኪራይና ግብር ላይ ከፍተኛ ተመን ተጥሏል። የተጣለው ጭማሪ ነግዶ አዳሪውን ብቻ ሳይሆን የተጠቃሚውንም አቅም ያላገናዘበ ነው። በነጋዴው ማህበረሰብ ላይ ኪራይና ግብር ሲጣልበት ጭማሪውን ለመክፈል ሲል በሚሰጠው አገልግሎትና በሚሸጠው ሸቀጥ ላይ የዋጋ ጭማሪ ያደርጋል። ያንን እንዲሸከም የሚገደደው ተጠቃሚው ህብረተሰብ ነው። ብዙ ብሶት ቢሰነዘርም ሰሚ አላገኘም። ችሎ ችሎ ትከሻው መሸከም ሲያቅተው ማህበረሰብአዊ ቀውስ መፍጠሩ አይቀርም። ቀውሱ እንደ ቱኒዥያ የስርዓት ለውጥ ቢያመጣ መልካም ነበር፤ በጥንቃቄ ካልመራና በግብታዊ መንገድ ትግሉ ከሄደ ባገራችን ሁኔታ ወዳልተፈለገ አቅጣጫ ይሄድና የአገር ሰላምና ህልውና እስከመደፍረሱ ደረጃ ሊያደርስ ይችላል የሚል ስጋት አለኝ።

ሕዝብ እንደመሪው ነው የሚባለውን አባባል በገሃድ ተከስቶ ለማዳኛ ችያለሁ። በሥልጣን ላይ የነበሩትና አሁንም ያሉት መሪዎች፣ የመስሪያ ቤት አላፊዎች አብዛኛዎቹ እራስ ወዳድ፣ ጨካኝና በሙስና የተጨማሪ የአገርና የወገን ፍቅርና አክብሮት የሌላቸው፣ ለገንዘብ የሚሞቱና የሚገሉ በመሆናቸው ለሕዝቡ በተለይም ለወጣቱ ትውልድ ያወረሱት ስነምግባር ይህንኑ ነው። አዛውንትና አርጊት የማይከበርበት፣ ሕጻንና እርጉዝ ሴት ቅድሚያ የማይሰጥበት የጥሎ ማለፍ ወይም ጨፍፍቆ ማለፍ ባህል የሰፈነበት መሆኑን በቀላሉ በታክሲ መሳፈሪያ ቦታ የሚታዩው ትዕይንት ያረጋግጣል። ግንኙነት በጥቅምና በገንዘብ የሚተመንበት ጊዜ ላይ እንደደረሰን በዘመድ መካከል ሳይቀር ሊኖር የሚገባው መተሳሰብ መጥፋቱን በጉልህ ተረድቻለሁ። ይህ ባህል ጊዜያዊነት ያለውና ከአሁኑ የተሻለ ስርዓት ሲሰፍን ሊለወጥ እንደሚችል እርግጠኛ ነኝ። “የራባት ድመት ልጄን ትበላለች” እንደሚባለው ችግርና ተስፋ መቁረጥ የሰውን ልጅ ጸባይ ወደ አውሬነቱ እንደሚለውጠው በታሪክ ታይቷል፤ በአገራችንም እያዩነው ነው። ለዛም ነው ያገራችን ሰው ክፉ ቀን አታምጣ! የሚለው። ይህንን ክፉ ቀንና ባህል ለመለወጥ ምክንያትና ምንጭ የሆነውን ሰው ጠሌ ጎሰኝነትንና እራስ ወዳድነትን ካጠፋን፣ ክልል የተባለን እስርቤት ካሰገድን ፣ በህብረት ድህነትንና ጃላቀርነትን እናጠፋለን፤ ወደ ነበርንበት ሰብአዊነትና ኢትዮጵያዊነት ለመመለስ ከቆረጥን የሚያግደን የለም። ያንን ለመቀዳጀት ጥቂቶች የሚያደርጉት ትግል ግቡን እንዲመታ መተባበር ይኖርብናል። አገር የጥቂቶች ብቻ አይደለችም፤ እያንዳንዱን ዜጋ ይመለከተዋል። ይህንንም ዓላማ በማድረግ ወደ አገር ቤት ይገባ ሄድኩትን የኢትዮጵያ ክፍላተ ሀገር ህብረትን ተልእኮ በተግባር ለመግለጽ ሞክሬአለሁ።

አገራችንን ከመበታተን ስጋትና አደጋ ላይ የጣላትን የጎሳ ፖለቲካና በዚያው እምነት ቋንቋና ጎሳን መሰረት ያደረገው የክልል አወቃቀር ተወግዶ፤ ዲሞክራሲያዊና ዘመናዊ በሆነ የክፍላተሀገር አስተዳደርና ፌዴራላዊ አወቃቀር እንዲተካ ከሕዝቡና ከአገር አቀፍ (በጎሳ ካልተደራጀት) የፖለቲካ ድርጅቶች ጋር ለመመካከር ችያለሁ። ስኬታማ ውይይት ተደርጎ ውሳኔ ላይ ተደርጏል። ከዚያም በተረፈ የፖለቲካ ድርጅት ከሲቪክ ድርጅት፣ የሲቪክ ድርጅትም ከፖለቲካ ድርጅት ተነጥሎ መሄድ እንደማይችል በመገንዘብ በተለይም አገር የማዳኑ ትግል ቅድሚያ መሆን ስለሚገባውና የሁሉንም ተሳትፎ ስለሚጠይቅ በጋራ አገራዊ የትግግዝ መድረክ (National Solidarity Forum) ለማቋቋም ተችሏል። የተበታተነው የአንድነት ሃይል የተባለውን ጎራ በማሰባሰብ ተግባር ላይ ተሰማርቼ ከ22 የአገር አቀፍ ፓርቲዎች መካከል 18 ተሳትፈው የአንድነት የቃል ኪዳን ሰነድ ባቋቋሙት ኮሚቴ በኩል ተፈራርመዋል። የቀሩትም እንደሚቀላቀሉ ይጠበቃል። ከትልልቅ የሙያና የህብረተሰብ የሲቪክ ተቋማት ጋር በመነጋገር የመድረኩ አካል ለመሆን ስምምነት ላይ የተደረሰ ሲሆን ሌሎቹም የመድረኩ አባል እንዲሆኑ ውይይቱ ቀጥሏል። ትግሉ አገራዊ መንፈስ የተላበሰ እንዲሆን የሚደረገው ጥረት በብዙዎቹ በኩል ድጋፍና ተቀባይነት እያገኘ መጥቷል። በአንጻሩ የአንድነት ሃይሉን መሰባሰብ የማይወዱትና የሚፈሩት ሃይሎች የመበታተኛ መርዛቸውን ከመርጨት እንደማይቆጠቡ ስለታመነበት መከላከያ ዘዴም አብሮ ታስቧል።

የብሔራዊው የትግግዝ (የትብብር) መድረክ (National Solidarity Forum) መመሪያና ዓላማ

1 ከሁሉም በፊት አደጋ ውስጥ የምትገኘውን ኢትዮጵያ አገራችንን ተባብረን ህልውናዋንና አንድነቷን ለማስከበር፤

2 የጋራና ሕገመንግሥታዊ ስርዓት እንዲመሰረት አብሮ ለመታገል፤

3 በአገራዊ ጉዳዮች ላይ ከፍተኛ ትኩረት ሰጥተን ሕዝቡ በእኩልነት ተጠቃሚ የሚሆንበትን መርሃግብር ወይም ፍኖተካርታ ለመንደፍ፤

4 የጋራ ዕቅድ በማውጣት በኢትዮጵያዊነት ካስማ ላይ የቆመ ስርዓት ለመመስረት፣ በተናጠል የሚደረገውን ትግል ለማቀናጀትና ለማስተሳሰር፣ የሕግ የበላይነትና የዴሞክራሲ ስርዓት እንዲሰፍን፣ የሰብአዊነትና የዜግነት መብት እንዲከበር ከሚታገሉ ተመሳሳይ አቋም ካላቸው ከአገር አቀፍ የፖለቲካ ድርጅቶችና የሲቪክ ማህበራት የተውጣጣ አንድ የጋራ ብሔራዊ የትግግዝ መድረክ(National Solidarity Forum) ለመፍጠር፤

5 የአንድነቱን ጎራ የሚያጠናክርና የሚያስተባብር የጋራ ዓላማ በመንደፍ የጎሳ ፖለቲከኞች ጎራ ብቸኛ ሃይል ሆኖ እንዳይወጣ እስከመጨረሻው ለመታገል፤

6 ቋንቋንና ጎሳን መሰረት ያደረገው የክልል አወቃቀርና አስተዳደር ሕዝብን ከፋፍሎ የሚያጫርስና የሚያፈናቅል፣ የአገርን አንድነት የሚያናጋ ስለሆነ በተሻሻለና ዴሞክራሲያዊ ይዘት ባለው የከፍተኛ ሃገር አወቃቀር ቢተካ ለሰላም፣ ለአብሮነቱና ለአገራዊ ዕድገቱ ዋስትና እንደሚሰጥ በማመን ተግባራዊ ለማድረግ፤

7 በየክልሉ በግልጽና በሚስጥር፣ በቡድንና መንግሥታዊ አካል በስፋት የሚካሄደውን የሰው ልጅ በጎሳ ማንነቱ እየተፈረጀ መበደሉንና መፈናቀሉን፣ ሰብአዊ መብቱን መገፈፉን በመቃወም ይህ ሁኔታ ካልተቀየረ በአፍሪካ ቀንድና በአካባቢው ሊፈጥር የሚችለውን ቀውስና አለመረጋጋት ለዓለም ህብረተሰብ ለማሳወቅና ለማጋለጥ፣ ለተበደሉትም ድጋፍ ለማስባሰብ፣ ድርጊቱን የፈጸሙት ለሕግ እንዲቀርቡ ለማድረግ፤

8 ሕዝቡ እምነትና ተስፋ ጥሎበት የነበረው የለውጥ ጅምር መዋቅራዊ ባለመሆኑና በነበረው ስርዓት ቢሮክራሲ(ማሸነፊ) የሚንቀሳቀስ በመሆኑ አቅጣጫውን የመሳት አዝማሚያ ይታይበታል። ለመጨናገፍም ያለው ዕድል ከፍተኛ ነው። ያንን አደጋ ተከላክሎ ከጥገና ለውጥና ከጎሳ መተካካት አውጥቶ ወደ መሰረታዊ ለውጥ የሚሸጋገርበትን መንገድ ቀይሶ ሕዝቡ እንዲነቃና እንዲደራጅ የሚረዱ ሥራዎችን ለመሥራት፤

9 በአገራችን ላይ የሚታዩውን የፖለቲካ፣ የኤኮኖሚና የማህበረሰብ ችግሮች ለመፍታት በሚያስችለው ተግባር ላይ ለመሳተፍ፤

10 የሕዝቡን ስጋትና ጭንቀት፣ የኑሮ ውድነት ለማቃለል ከሚጥሩ ሃይሎች ጋር ለመተባበር

ከመሰናበቱ በፊት የመቃብር ቦታ ትዝብቱን ላካፍላችሁ።  
ባለፉት ዓመታት ብዙ የቤተሰብ አባላትን በሞት አጥቻለሁ። በእርቀት መርዶ ከመስማቴ በላይ በቅርበት ታመው ለመጠይቅና ሲሞቱም አፈር ለማልበስ አልታደልኩም። ታዲያ በአሁኑ ጉዞ ቢያንስ የተቀበሩበትን ቦታ ማይትና እርሜን ማውጣት ስለነበረብኝ ወደመቃብር ቦታው ሄድኩ። የአገራችን የመቃብር ቦታ ምንም አይነት መለያ ቁጥርም ሆነ ምልክት የለውም። የዘመዶቹን መቃብር ለማግኘት ብዙ ተንከራተትኩ። ያለኝ መንገድ ስም እያነበቡ መፈለግ ነው። በዚያ ሂደት የተገነዘብኩት ቢኖር በዚያ የመቃብር ቦታ ላይ ሃጎን፣ ረጋሳ፣ ከበደ፣ ሌሊሾ፣ አባንግ፣ ወልዴ፣ ዓለሚቱ፣ አሰለፈች፣ ጌጤ፣ አብረኸት ... ወዘተ በሚሉ የተለያዩ ስሞችን በተሸከሙ ሰሌዳዎች ስር የተለያዩ ጎሳ ተወላጆች ጎን ለጎን ተቀብረው መሬትና አፈር ሆነው ማይቱ ነው። ጠቅላይ ሚኒስትር ዶክተር አብይ አህመድ በህይወት ስንኖር ኢትዮጵያውያን ስንሞት ኢትዮጵያን እንሆናለን" ያሉት አባባል ትዝ አለኝና ተገረምኩ። እነዚያ የተለያዩ ጎሳ ተወላጆች በጎሳ ሳይለያዩ፣ በሞት ሰልፍ ተደርድረው፣ አንዱ ሌላውን ከጎንህ አልቀበርም ብሎ መቃብር ሳይገለብጥ ሁሉም ያገራቸውን አፈር ተቀላቅለዋል። ካለምንም የሙታን ጭቅጭቅ በጸጥተኛው ዘለዓለማዊ ሰፈር አርፈው ሲታዩ ከሙታን እሻላለሁ የሚለው በላያቸው ላይ የሚኖረው የአንድ አገር ዜጋ በጎሳ ማንነት እርስ በርሱ ሲባላ፣ ሲጋደል፣ አንዱ ሌላውን በመጥላት በማፈናቀል ተግባር ላይ መሰለፉን ሳስብ ምን ያህል ከሞቱት በታች የቆሙ ሞት መሆኑን የተረዳሁበት መልካም አጋጣሚ ነበር። አገር(መሬት) ሁላችንንም አስተናግዶ ጥለናት የምንሄድና መልሰንም አፈሯን መሆናችን

የማይቀር የጋራ የተፈጥሮ መዳረሻችን መሆኑን ከሙታኑ የመጨረሻው ምንነት ልንማር እንችላለን።  
እነዚህ ሙታን በጎረቤትና በዘመድ አዝማድ በኖሩባት አገር መሬት ለመቀበር ችለዋል። ሌላው ቀርቶ  
ቀባሪና የመቃብር ቦታም ለማግኘት አገርና ሕዝብ መኖር እንዳለበት መረዳት አለብን።

ኢትዮጵያን ለማዳን ሁላችንም እንተባበር!  
ጎሰኝነት የሟላቀርነት መግለጫ፣ ለወራሪዎችም የመግቢያ ቀዳዳ ነው!!  
ኢትዮጵያ በአንድነትና በነጻነት ለዘላለም ትኑር!!  
አገሬ አዲስ